

Sadharonn Utsov 2025 - Uggtavnechem Mis - 29^{ver} December, 2024

Survatechim Utram:

Mogachea bhavam-bhoinnamno, aiz ami sogllim hea firgojentlim bhavarti vhadde khuxalkaien bhoron, Nazaretachea Povitr Kuttumbachea Porbe disak, ek kuttumbh khoxim ekttaim zaleanv, Sadharonn Utsov 2025 follabhorit zaunk hea dhinvasnechea bolidanant magunk. Dezembrache 24^{ver}, Pap Saib Francis-an 2025 Utsovachea vorsachi uggtavni Romaxharant keliani hea Utsovik vorsacho vixoi: “Bhorvanxeachim Yatrekaram”. Aiz amcho Gonvlli Bap Bhov Xrextt Filipe Neri Kardinal Ferrão, Adlea Goyant sanje 3.30 uggtavnechem mis somrombhtolo. Aichea Sevadhormik riticho vixoi “Krista Sangatim Cholum-ia, Bhorvanxeachim Yatrekaram Zaum-ia” Ho vixoi amkam amchi sonvsari yatra, Krista borabor cholun, soglleank sangata gheun, konnakuch bhairainastanam; amchem jivit novsorun, Deva, pelea ani Xrixtti sovem tuttlele sombhondd novean bandhunk amkam boll korta. Tor hea Povitr misant vantto ghetanam, Nazarethcho Povitr Kuttumb, ek nomunno koso amchea dolleam mukhar dovrun, amchea kuttumbhik ani somudayik jivitant vadoll mollam uprastat tednam ami teach Jezucher amcho bhorvanso thir korunk; somoya ani somoya bhair, bhavarth thiraitolim, bhorvanso zagoitolim ani mog vaddoitolim kristachim pattlavdaram hea Utsovik vorsak ami zaunk, Bapacho axirvad, hea Povitr misantlean amkam magum-ia.

Bhavartheanchem Magnnem:

Zobab - Jezu amkam Bhorvanxeachim Yatrekaram Kor

1. Amchea Pap Saibachea fuddariponna kal amchea Kardialamnni, Bispamnni, Iadnikamnni ani mhotvaxi bhav-bhoinnamni bhorvanxean *Sadharonn Utsov 2025* vorsacho soddvonnecho, novsornnecho ani bhogsonnem chakpacho sondex aplea hata kal asloleank pavounk ani oxe toren soglleank te porixodikmonan ani ekvottan vaurunk, uttejon ditole sevok zaunk, magum-ia.
2. Akhea sonvsarantlea fuddariam pasot ami magum-ia. *Sadharonn Utsov 2025* ami somarombhtannam tannim aplea lagim ghodda te bhaxen sonvsarant xanti, nit, ekchar desaprantam modem haddunk ani poriaavoronnacho sambhall korunk zata title upai gheunk tanchim monam Povitr Atmeachea uzvaddan bhorum mhonn magum-ia.
3. Aiz Povitr kuttumbachi Porob monoitanam amchea zonn ekleachea kuttumbamnni Bhagevont Juze bhaxen zobadarechi monxam ami zaunk, Bhagevont Ankvar Marie bhaxen Devachea utrak ani khuxek ami sodanch mhotv diunk ani Jezu bhaxen Deva ani monxam mukhar kurpen vaddun amche kuttumb Povitr korunk ami sangatan vaurunk, Bapachi mozot magum-ia.
4. Ami hea vorsak *Sadharonn Utsov 2025* monoitanam ami eka-mekak odhik korunk gorjevontank, bhondkonnint asloleank, eksurponn ani niraxiponn sonstoleank, tornatteank, aplem ganvghor soddun dusrea prantant ravtoleank, zantteankani piddevontank bhorvanxeacheo khunna zaunk, tanchea jivitant mogachi, khuxalkayechi ani xantichi divlli pettounk ami vavrunk amkam Bapachem boll magum-ia.
5. Aichea misachi mandavoll kortolea _____, _____ ani _____ pasot magum-ia; aple ghorabe Marie-Juzeche dekhin tannim sambhallunk ani Dev-bhiratichio famili ghodun, tannim dusreank nommune zalear puro mhonn Bapa lagim amgum-ia.

DHINNVASNI:

Mogalla Jezu, Tujea zolmacho sontos ami amchea kallzanim bhogla ani odik korun hea velar Tuji kudd xevun ami anondbhorit zaleanv. Amchim argham ani mhoima svikar kor.

Tuje avoi-Bapui, Marie ani Juze-chea dennea pasot ami Tuka dhinvastanv. Tanchi dekh gheun ami amchea ghorabe, Tujea Utracher bandhunk, Tanchea sarko bhavart, bhorvanso ani visvas amchea kallzanim rigoi. Amcho kuttumbh, Povitr kuttumbha sarko zaunk amkam favo ti kurpa ani denim di. Sogllea addkholink, kalljidarponnan fudo korunk, Marie ani Juzek amchea familinim fuddem dovrun, tanchea panvlanim ami cholunk amkam adar di. He bhaxen, amche kuttumb sambhallun ami dusream sovem dekhivont zaunk, amkam Tuji ghottai di. Kuttumb tujem dennem mhonn ollkhun, mogan, doilapannan tanche sovem vagunk, amchim kallzam movallai. Sodanch dhinvaxi Kristanvam zaunk ami pavum. Amen.